

San Albert

ta' Ġerusalem



Il-Festa tas-Salib kienet dejjem issir b'solennità kbira ma' l-Art Imqaddsa kollha. Kienet issir darbtejn fis-sena: fit-3 ta' Mejju, biex tfakkar meta Santa Liena sabet is-Salib Imqaddes; u fl-14 ta' Settembru, li kienet imsejħha l-Eżaltazzjoni tas-Salib, biex tfakkar meta s-Salib Imqaddes ġie meħlus minn idejn Kosra sultan tal-Persja li kien serqu.

Fis-sena 1214, kienet qiegħda ssir din il-Festa tas-Salib fil-Belt ta' San Ġwann ta' Acri (Ħajfa tallum). Kien hemm għalhekk proċessjoni li fiha kienu qiegħdin jieħdu sehem eluf ta' nsara. Il-Patrijarka ta' Ġerusalem Albert Avogadro kien qiegħed imexxi l-proċessjoni waqt li kien qiegħed iżomm ir-relikwarju tal-"Veru Linju".

F'daqqa waħda minn nofs il-folla joħroġ is-supretendent ta' l-Isptar ta' Santu Spirtu u b'qabża ħafifa jinxteħet fuq il-Patrijarka Albertu, jixħtu fl-art u jħallih mejjet bid-daqqiet ta' sikkina li kellu moħbija f'idu. It-traġedja tant saret b'heffa li ħadd ma ttenda x'kien qiegħed isir qabel ma kien tard wisq. San Albert miet f'nofs it-triq; liebes ta' Patrijarka, waqt li ta l-maħfra lil dak li qatlu. Dak il-qattiel kien ilu jaħsibha kif se jehles mill-Patrijarka ta' Ġerusalem talli kien ċanfru għall-ħajja xellerata tiegħu.

San Albert kien ilu Patrijarka ta' Ġerusalem xi disa' snin fejn għamel ħafna ġid lil kulħadd. Fuq talba tal-Papa Innoċenz III kien indaħal biex iġib il-paċi bejn is-Sultan ta' Ċipru u dak ta' Ġerusalem; fejn kitiblu ittri u kien anke stiednu biex jieħu sehem fil-Konċilju tal-Lateran IV. Qabel ma San Albert kien sar Patrijarka ta' Ġerusalem kien ħadem ħafna għall-Knisja.

San Albert twieled f'Kastel Gwaltier (ħdejn Bologna) f'nofs is-seklu tnax. Minn ċkunitu kien iħobb it-tagħlim. Talab u ġie aċċettat li jkun magħdud fost il-kanoniċi regolari ta' Santa Croce di Mortara, Pavia fejn laħaq Pirjol fl-1180. San Albert wera heġġa kbira għax-xogħol fil-qasam tal-Mulej. Erba' snin wara l-Papa Klement III ħatru bħala Isqof ta' Bobbio u ftit taż-żmien wara bagħtu fid-djoċesi l-aktar importanti ta' Verċelli. Meta nqala' l-inkwiet bejn il-Papa Klement III u l-Imperatur kburi Enriku Barbarossa, San Albert daħal bejniethom u ġab il-ftehim mixtieq minn kulħadd.

L-istess Papa Innoċenz III faħħar ħafna l-għaqaq u l-għerf tal-Patrijarka Albert, u ta' spiss kien jibgħat għal San Albert li bil-ħlewwa ta' kliemu u d-dehen tiegħu kien jikkwieta kull tilwim.

Barra minn dan San Albert kellu dehen kbir biex ifassal u jsawwar liġijiet ta' ħajja għar-ruħ. L-ewwel li għamel kienet ir-Regola tal-Patrijiet, imsejġha l-Umiljati, imbagħad mexxa, fl-1191, is-Sinodu Djoċesan ta' Verċelli li minnu ħareġ liġijiet tant ta' siwi li xi wħud minnhom għadhom stmati sallum. Fl-1205 intbagħat Patrijarka f'Ġerusalem, fejn bil-kelma u bl-eżempju, wera ruħu bħala ragħaj għat-tixried tal-paċi.

Il-Karmelitani għandhom qima kbira lejn San Albert għax fl-aħħar żmenijiet ta' ħajtu ried jingħaqad magħhom u jgħix bħalhom. Imma l-aktar li jiftakruh għaliex San Albert kien fassal ir-Regola waħdanija tal-Ordni Karmelitan li għadha tiswa sal-ġurnata tallum. Fuq talba ta' San Brokard, Ġeneral tal-Karmelitani, San Albert kiteb ir-Regola fil-biċċa l-kbira tagħha mill-istess kliem tal-Iskrittura, speċjalment ta' l-Evangeliġu. San Albert ried li l-Karmelitani jibqgħu jgħixu fuq id-drawwiet li kienu kisbu mill-ulied tal-Profeti Elija u Elizew u ried ukoll li jibqgħu jgħixu fil-faqar, fis-safa u taħt it-tmexxija tas-Superjuri.

Huwa għamilhielhom ċara li l-ħajja Karmelitana għandha tkun ħajja ta' talb, imbegħda mill-ħsejjes tad-dinja, fit-tagħkis tal-ġisem bi ħsieb wieħed li jogħgħbu biss lil Alla fuq l-eżempju u għall-qima ta' Ġesù Kristu. Għalhekk ħajjarhom biex igħixu ħajja miġbura fis-skiet u fl-imħabba ta' xulxin, jaħdmu kemm jistgħu għas-salvazzjoni tal-erwieħ. Il-qima li dan il-Patrijarka kellu lejn il-Karmelitani kien juriha meta kien jitla' fuq il-Muntanja tal-Karmelu, iqatta' żmien magħhom, jitlob u jithenna b'dik il-ħajja ta' paċi u sliem.

Il-Karmelitani qiesu dejjem lil San Albert bħala wieħed minnhom, imma fuq kollox benefattur kbir li tahom ir-Regola li wara ġiet imwettqa mill-Papa Onorju III, u mill-Papa Innoċenz IV. Għalhekk San Albert, il-Patrijarka ta' Ġerusalemm, hu msejjaħ Legislatur (dak li ta r-Regola) ta' l-Ordni Karmelitan. U l-Karmelitani bħala qima lejħ baqgħu jagħmlulu l-festa li ssir fis-17 ta' Settembru.

www.fleurdelysparish.com

Find us on 

fleurdelysmalta.parish

Ritratt: Pittura ta' San Albert ta' Ġerusalem, xogħol ta' Joseph Cauchi fuq bandalora li tkun armata fil-Festa tal-Madonna tal-Karmnu fi Fleur-de-Lys.

www.fleurdelysparish.com